

حریت فرد کا اسلامی تصور

محمد حماد لکھوی*

حریت عربی زبان کا لفظ ہے جس کے معنی آزادی کے کیے جاسکتے ہیں کیونکہ عام طور پر یہ لفظ ”عبدیت“ (غلامی) کے متضاد کے طور پر استعمال ہوتا ہے۔ ابن منظور ”لسان العرب“ میں لفظ حریت کی یوں تشریح کرتے ہیں

الحر بالضم: نقيض العبد والجمع احرار و حرار
والحررة نقيض الامة والجمع حرائر
و حرره: اعتقه

المحرر الذي جعل من العبيد حرا فاعتق
و تحرير الولد: ان يفرده لطاعة الله عزوجل و خدمة المسجد⁽¹⁾
امام راغب اصفہانی نے مفردات القرآن میں لفظ حریت کی یوں تشریح کی ہے۔

الحر: عبد کی ضد ہے حریہ: آزادی، کسی کا غلام نہ ہونا
حررت القوم: میں نے انہیں قید خانہ سے رہا کر دیا۔
حر الوجه: وہ شخص جو احتیاج کے بچے میں گرفتار نہ ہو۔
التحرير: کسی انسان کو آزاد کرنا ہے۔

مجاہد نے محرراً کے معنی خادم، معبد کے کیے ہیں۔ امام جعفرؒ نے کہا ہے کہ محرراً کے معنی امور دنیوی سے آزاد ہونا ہے⁽²⁾

المنجد میں حریت کا مفہوم یوں بیان کیا گیا ہے: حر - (س) حرارا آزاد ہونا
حرية شريف الاصل ہونا، خاندانی شریف ہونا۔
حررا العبد غلام کو آزاد کرنا۔

تحریر العبد (غلام کا آزاد ہونا)

الحرية والحرورة والحرورية و تضم الحاء فيها^(۳)
جبران مسعود کے مطابق:

الحرية مصدر حريحر ہے۔ یعنی

۱۔ القدرة على التصرف بمل الارادة والخيار

۲۔ الخلوص من العبودية او اللوم او نحوهما^(۴)

حريت کے لیے اردو میں آزادی کا لفظ استعمال ہوتا ہے۔ جو کہ انگریزی لفظ "Freedom" کا ترجمہ ہے۔ اس کے علاوہ انگریزی میں آزادی کے لیے "Liberty" کا لفظ استعمال ہوتا ہے۔ جو کہ لاطینی لفظ Liber سے ماخوذ ہے۔

Freedom کی تشریح انسائیکلو پیڈیا آف فلاسفی میں اس طرح کی گئی ہے:

In the history of philosophical and social thought "Freedom" has a specific use as a moral and a social concept to refer either to circumstances which arise in the relations of man to man or to specific conditions of social life. Even when so restricted important differences of usage are possible and moot of the political or philosophical arguments about the meaning or the nature of the freedom is concerned with the legitimacy or convenience of particular applications of the term.^(۵)

انگریزی لفظ Liberty کے مفہوم کو انسائیکلو پیڈیا آف سوشل سائنسز میں یوں واضح کیا گیا ہے:

The basic idea of "Liberty" as a part of the armory of human ideal goes back to the Greeks and is born as the funeral oration of Pericles makes abundantly clear of two nations, the first is the protection of the group from attack, the second is the ambition of the group to realize itself as fully as possible. In such an organic society

the concept of individual liberty was virtually unknown. But when the city state was absorbed by the idea of empire new elements came into play.^(۶)

اگر ہم آزادی کے لفظ کو انسانی زندگی پر منطبق کر کے دیکھیں تو ہمیں یہ دو پہلوؤں میں تقسیم ہوتا نظر آئے گا۔ یعنی ظاہری آزادی اور باطنی آزادی (حریت عمل اور حریت فکر)۔ حریت فکر یا باطنی آزادی کا سادہ مفہوم یہ ہے کہ انسان آزادانہ طریقے سے کسی بھی پہلوئے حیات پر غور و فکر کر سکے اور انفس و آفاق کے بارے میں اپنی عقل و خرد کے مطابق جیسی رائے چاہے قائم کر سکے۔ جہاں تک آزادی کے دوسرے پہلو کا تعلق ہے اس پر دوسرے مفکرین کے علاوہ مغربی مفکرین نے بھی اظہار خیال کیا ہے۔ صلاح الدین ناسک نے اپنی کتاب ”افکار سیاسی مشرق و مغرب“ میں مغربی تصور آزادی پر روشنی ڈالی ہے۔ ان کے بقول ایک مغربی مفکر برن ڈی مونٹسکیو لیو (Baron D Montesquieu) اپنی تصنیف ”روح قوانین“ میں آزادی کی دو صورتیں بتاتا ہے۔

مطلق آزادی اور آزادی میانہ روی یا معتدلانہ آزادی۔

مطلق آزادی وہ ہے جس کے تحت انسان مکمل طور پر آزاد ہوتا ہے اور آزادی کی دوسری قسم وہ آزادی ہے جس کی اجازت قانون، افراد کو دیتا ہے۔ ”لاسکی“ کے خیال میں آزادی اور حقوق ناقابل تقسیم ہیں انہیں ایک دوسرے سے الگ نہیں کیا جاسکتا۔ آزادی کو وہ فرد کی شخصیت کے ارتقاء کے لیے ضروری قرار دیتا ہے۔^(۷) ”ہیکل“ آزادی کو انسان کی فطری صلاحیت سمجھتا ہے وہ کہتا ہے کہ فرد کی آزادی کو جھٹلانا یا غصب کرنا انسانیت کو جھٹلانے کے مترادف ہے۔ غلام ہونا نہ تو کسی کا حق ہے اور نہ ہی کسی کو اس پر مجبور کیا جاسکتا ہے^(۸) ”جان لاک“ کے نزدیک آزادی کا مطلب تمام ضابطوں سے الگ ہو کر قانون فطرت کا تحفظ کرنا ہے۔ وہ قانون فطرت جو انسانی آزادی کو حقیقت بتاتا ہے۔ یعنی انسان کو ان تمام قوانین کی حدود کے اندر جو پہلے سے موجود ہیں، اپنے اعمال اور الماک کے بارے میں مکمل آزادی ہو۔ ایک اور مغربی مفکر ”گرین“ کے مطابق انسان کی صحیح آزادی یہ ہے کہ وہ اپنے ساتھ رہنے والوں یعنی دیگر انسانوں اور بحیثیت مجموعی معاشرے کو اولیت دے اور ان کی بہبود کا خاص خیال رکھے۔ اگر اس کے ساتھی اور معاشرہ خوشحال ہوگا تو فرد بھی خوشحال ہوگا۔ ”گرین“ فرد کو ایک قطرہ تصور کرتا ہے جو اپنی اہمیت کا اندازہ تنہا نہیں بلکہ سمندر میں رہ کر ہی لگا سکتا ہے۔ تھامس ہابز (Thomas Hobbes) کے مطابق فرد کی آزادی اس کا قانونی حق ہے۔ ریاست اس کا تحفظ کرتی ہے۔ ”گرین“ نے بھی

آزادی کی تعریف میں ریاست کی دخل اندازی کو خاص اہمیت دی ہے۔ وہ جس آزادی کی بات کرتا ہے وہ ماور پد آزادی نہیں بلکہ چند پابندیوں کو تسلیم کرنے کے بعد مخصوص دائرے میں ہے۔ یہ مخصوص دائرہ ”گرین“ کے خیال میں ریاست ہے اور یہ پابندیاں قانون ہے جو ریاست فرد پر لگاتی ہے۔ گرین کے خیال میں یہ پابندیاں دراصل انفرادی آزادی کے استحکام اور فرد کی خوشحالی کے لیے ہوتی ہیں۔^(۹)

اسلام نے آزادی کا جو تصور دیا ہے اس میں بھی فرد کی حیثیت اس پبے لگام کی طرح نہیں ہے بلکہ اس پر کچھ حدود و قیود ہیں لیکن یہ حدود و قیود ان پابندیوں سے سراسر مختلف ہیں جن کا تذکرہ مغربی مفکرین نے کیا ہے۔ اسلام کی لگائی ہوئی پابندیاں کسی انسانی ذہن کی اختراع یا کسی حکمران کا فیصلہ نہیں کہ جس میں فرد دوسرے انسانوں یا ریاست کا غلام بن کر رہ جائے۔ بلکہ یہ پابندیاں الہامی تعلیمات کے ذریعے ایک قادر مطلق ہستی کی طرف سے ہیں جن کا اصل مقصد افراد کو افراد کی غلامی سے نجات دلانا ہے اور یہی فرد کی آزادی کی معراج ہے۔ سید ابوالاعلیٰ مودودی کہتے ہیں کہ آزادی کے معنی صرف غیر قوموں کی غلامی سے آزاد ہونا ہی نہیں ہے بلکہ خود اپنی قوم کے جباروں سے بھی آزاد ہونا ہے۔^(۱۰) ”گویا سید مودودی کا یہ قول اسلام کے مقصد آزادی کی ہی وضاحت کر رہا ہے کہ انسان کو انسان کی غلامی بلکہ تمام مخلوقات کی غلامی سے نکال کر اللہ وحدہ لا شریک کی غلامی میں دے دیا جائے۔ تاکہ تمام افراد بحیثیت انسان آزاد ہوں اور برابری کی سطح پر کسی قسم کے خوف و جبر سے آزاد اپنی مرضی کے مطابق اعمال سرانجام دے سکیں۔ اللہ داو نام عصری کے بقول آزادی ابن آدم کے لیے قدرت کی عطا کردہ ان گنت نعمتوں میں سے ایک بہت بڑی نعمت ہے۔ اور انسانی برادری کے ہر رکن کو بلا امتیاز اس نعمت سے مستفید ہونے کا پورا پورا حق پہنچتا ہے۔^(۱۱)

اسلام نے فرد کی زندگی میں چند حدود مقرر کر کے فرد کی آزادی کو محفوظ کر دیا ہے تاکہ تمام زیادتیوں کی روک تھام کر کے ہر فرد کو موقع فراہم ہو کہ وہ آزادانہ عمل کرے اور زندگی سے ہر ممکن حد تک فائدہ حاصل کرے مگر اس کا عمل نہ تو باعث تکلیف ہو اور نہ ہی اس کے عمل سے کسی کو زندگی کے مفادات حاصل کرنے کے مواقع میں تنگی ہو۔

اسلامی تصور آزادی میں ایسی خصوصیات پائی جاتی ہیں جو ایک فرد یا ایک طبقے کے مفادات کو پیش نظر رکھنے والے دنیاوی نظاموں میں سے کسی نظام میں نہیں پائی جاتیں۔ ان میں سے اولین خصوصیت یہ ہے کہ اسلام کی عائد کردہ حدود (Limitations) فرد کے مفاد میں اس کی ذاتی اور شخصی حیثیت میں بھی ہیں اور اس حیثیت میں بھی ہیں کہ وہ سماج کا ایک حصہ ہے۔ اس کا فائدہ

یہ ہے کہ فرد جب عائد شدہ پابندیوں کے فوائد کو محسوس کر کے اپنی بعض خواہشوں کی تکمیل سے اس لیے باز آجائے گا کہ ان کی تکمیل دوسروں کے لیے تکلیف کا باعث بن رہی ہے تو درحقیقت وہ اپنے آپ کو دوسروں کی خواہشوں کے پھیلاؤ سے بچنے والی اذیت سے بھی محفوظ کر لے گا اور خود اپنی بے کراں خواہشوں کے نتیجے میں آنے والی تباہی و بربادی سے بھی بچ جائے گا۔ الغرض اسلام انفرادیت اور اجتماعیت کے درمیان بڑا توازن رکھتا ہے، فرد کے بنیادی حقوق اور آزادی کے تحفظ کی ضمانت دیتا ہے، اس کی شخصیت کو نکھرنے کے مواقع دیتا ہے اور ایسی خیال کی شدت سے مخالفت کرتا ہے کہ افراد کی شخصیت، اجتماعیت یا ریاست میں گم ہو جانی چاہئے۔ اسلام نے جو بھی بندشیں عائد کی ہیں۔ اس کے دو پہلو ہیں جو بیک وقت کارفرما ہوتے ہیں۔ ایک پہلو فرد کے مفاد میں ہوتا ہے۔ اور دوسرا پہلو سماج کے مفاد میں ہوتا ہے اسلام نے جو حدود سماجی بہبود کے لیے فرد پر لگائی ہیں، بعینہ وہی حدود خود اس کے وجود اور آزادی کے تحفظ، اور ذاتی فلاح کے لیے بھی لگائی ہیں۔ اس حیثیت سے اسلام کے تصور آزادی میں فرد اور معاشرے کے مفادات میں کوئی تعارض نہیں ہے۔ اسلام نے جو آزادی فرد کو عطا کی ہے اسے سلب کرنے کا اختیار مخلوق میں سے کسی کو نہیں ہو سکتا کیونکہ اسلام کا تو مقصد ہی غلامی سے نجات دلانا ہے۔ قرآن مجید میں ارشاد باری تعالیٰ ہے:

و یضع عنهم اصرہم والا غلغل التی کانت علیہم^(۱۲)

اسلام کسی نبی کو بھی اختیار نہیں دیتا کہ وہ کسی کو اپنا غلام بنا لے یا کسی فرد کی آزادی کو نقصان پہنچائے۔ اللہ کی غلامی کے علاوہ اسلام کے نقطہ نظر سے فرد تمام قسم کی غلامیوں اور پابندیوں سے آزاد ہے۔ ارشاد باری تعالیٰ ہے:

ما کان لبشر ان یونیہ اللہ الکتب و الحکم و النبوة ثم یقول للناس کونوا عبادا لی من دون اللہ^(۱۳)

اسلام نے پوری شرح و بسط کے ساتھ یہ بات سمجھادی کہ وہ فرد کی آزادی کے تحفظ کی ضمانت دیتا ہے بشرطیکہ وہ ایک بزرگ و برتر ہستی کے کیے فیصلوں کا اپنے آپ کو پابند بنا کر، افراد کے کیے ہوئے فیصلوں کے شر سے اپنے آپ کو محفوظ کر لے۔ ارشاد ہوتا ہے:

افغیر اللہ ابتغی حکما و هو الذی انزل الیکم الکتب مفصلا^(۱۴)

اسلام ہر انسان کو فرداً فرداً مسئول بناتا ہے اور اس کی انفرادی حیثیت متعین کرتا ہے۔ اللہ تعالیٰ کا فرمان ہے:

فمن یعمل مثقال ذرۃ خیرا یرہ و من یعمل مثقال ذرۃ شر ایرہ^(۱۵)

اسلام نے انفرادی حیثیت میں فرد کی مسؤلیت کا جو معیار رکھا ہے اس کا صاف مطلب یہ ہے کہ انسان اپنی انفرادی حیثیت میں آزاد ہے اور وہ اپنی دنیا یا آخرت بہتر بنانے کے لیے کوئی بھی کوشش کرنے میں پوری طرح آزاد اور خود مختار ہے۔ اللہ تعالیٰ نے اس پر کوئی جبر نہیں کیا کہ وہ ایک خاص راستہ پر ہی چلے۔ بلکہ دونوں راستے بتائے۔ و ہدینہ النجدین^(۱۶)

اور پھر دونوں رستوں کے انجام کے متعلق بھی آگاہ کر دیا اور اس کے بعد اسے ارادہ و اختیار کے ساتھ آزاد چھوڑ دیا کہ وہ جو راستہ چاہے اسے اختیار کر لے اور جس طرح کی وہ کوشش کرے گا اس کا بدلہ پائے گا۔ یعنی انسان کو اس کی انفرادی حیثیت میں اپنی کوششوں کے انجام کا ذمہ دار ٹھہرایا:

وان لیس لانا انسان الا ماسعی و ان سعیہ سوف یری^(۱۷)

اور اگر ان کوششوں اور فرد کے اپنے طرز عمل کی وجہ سے اس پر دنیا یا آخرت میں کوئی وبال پڑا، وہ ذمہ داری پریشانی، افزائش اور ذلت کی صورت میں ہو یا اخروی جزا و سزا سے متعلق، اس کا ذمہ دار وہ خود ہے پورا معاشرہ نہیں۔

لا نزر وازرة وزر اخری^(۱۸)

الغرض اسلامی تعلیمات میں فرد کو بنیادی حیثیت حاصل ہے۔ جہاں تک فرد کے مقام کا تعلق ہے تو قرآن و حدیث فرد کو تمام مخلوقات میں ایک ارفع و اعلیٰ مقام دیتے ہیں۔ مولانا مفتی محمد شفیع لکھتے ہیں کہ ابن عربی کے بقول ”اللہ تعالیٰ کی مخلوقات میں کوئی انسان سے زیادہ احسن نہیں۔ کیونکہ اسے اللہ تعالیٰ نے حیات کے ساتھ عالم، قادر، متکلم، سمیع، بصیر، مدبر اور حکیم بنایا اور یہ سب صفات خود حق سبحانہ و تعالیٰ کی ہیں۔“^(۱۹) اسلامی تعلیمات میں مثبت انداز میں عظمت انسان کا تصور دیا گیا ہے۔ ایسے ارشادات و نصوص موجود ہیں جن سے مقام انسانی کا پتہ چلتا ہے۔ جیسے ایک جگہ ارشاد باری تعالیٰ ہے:

لقد خلقنا الانسان فی احسن تقویم^(۲۰)

مفتی محمد شفیع فرماتے ہیں کہ احسن تقویم سے مراد یہ ہے کہ اس کی جبلت و فطرت کو بھی دوسری مخلوقات کے اعتبار سے احسن بنایا گیا^(۲۱)۔ سورہ بنی اسرائیل میں ارشاد زبانی ہے:

ولقد کررنا بنی ادم و حملنہم فی البر و البحر و رزقنہم من الطیب و فضلنہم علی کثیر ممن خلقنا تفضیلا^(۲۲)

اس آیت میں اولاد آدم کی اکثر مخلوقات پر فوقیت و افضلیت کا ذکر ہے۔ اکثریت پر افضلیت کا مطلب یہ ہے کہ دنیا کی باقی تمام مخلوقات اور جانوروں پر تو انسان کو افضلیت حاصل ہے ہی،

جنات، عقل و شعور میں انسان ہی کی طرح ہیں ان پر بھی انسان افضل ہے۔ رہا معاملہ فرشتوں کا اس میں تحقیقی بات یہ ہے کہ انسان میں عام مومنین اور صالحین (جیسے اولیاء اللہ) عام فرشتوں سے بہتر ہیں مگر خواص ملائکہ (جبرئیل، میکائیل وغیرہ) ان عام صالحین سے افضل ہیں اور خواص مومنین و صالحین (جیسے انبیاء کرام) خواص ملائکہ سے بھی افضل ہیں۔ باقی رہے کفار و فجار انسان تو وہ فرشتوں سے تو کیا افضل ہوں گے وہ تو جانوروں سے بھی گئے گزرے ہیں۔

اولئک کا لانعام بل ہم اضیل (۲۳)

انسان کو مسجد ملائکہ بنایا گیا اور اتنی مکرم بخشش گئی کہ جس نے انسان کو سجدہ کرنے سے انکار کیا اس کو رائدہ درگاہ قرار دے دیا گیا۔

واذ قلنا للملائکۃ اسجدوا لام سجدوا الا ابلیس... (۲۴)

انسان کو پیدا فرما کر اور تمام مخلوقات پر اتنی عزت و مکرم اور فضیلت و فوقیت دینے کے بعد زمین و آسمان کی تمام چیزیں اس کے لیے مسخر کر دیں۔

الم تر و ان اللہ سخر لکم ما فی السموت و ما فی الارض (۲۵)

فرد کی انفرادی حیثیت کو اس حد تک تقدیس دی کہ اگر کوئی آدمی کسی ایک فرد کو قتل کر دے تو اسے اتنا بڑا جرم ٹھہرایا گیا کہ گویا اس نے پوری انسانیت کو مار ڈالا۔

فکانما قتل الناس جمیعاً (۲۶)

اسی طرح اگر کسی ایک فرد کی جان کا تحفظ کیا تو یہ اتنا بڑا عمل ٹھہرایا کہ گویا اس نے پوری انسانیت کی زندگی بچالی۔

ومن احیاها فکانما احیا الناس جمیعاً (۲۷)

سید ابوالاعلیٰ مودودی بخاری و مسلم کے حوالے سے رسول اللہ صلی اللہ علیہ وسلم کا ایک فرمان نقل کرتے ہوئے لکھتے ہیں ”مگر جو چیز انسان کو دوسری مخلوقات پر فضیلت دیتی ہے وہ یہ ہے کہ جس جاہلیت کے ساتھ اللہ تعالیٰ کی صفات کا پرتو اس پر ڈالا گیا ہے، اس سے کوئی دوسری مخلوق سرفراز نہیں کی گئی۔“ (۲۸)

محمد صلاح الدین لکھتے ہیں کہ اسلام نے احترام آدمیت پر غیر معمولی زور دیا ہے اور خدا کے بعد اسے کائنات کی سب سے محترم اور مکرم ہستی قرار دیا ہے۔ تخلیق آدم کے واقعہ میں بتایا گیا ہے کہ خدا نے اس خاک کے پتلے میں اپنی روح پھونکی اور اسے مسجد ملائکہ بنایا۔ (۲۹)

مندرجہ بالا بحث سے معلوم ہوا کہ نفس انسانی کے بارے میں اسلامی تعلیمات ایک مستقل اور منفرد نقطہ نظر رکھتی ہیں جو دیگر تمام افکار سے بنیادی اور اصولی طور پر مختلف ہے۔ اگرچہ یہ

ممکن ہے کہ بعض پہلوؤں میں فروعی طور پر کچھ مشابہت بھی پائی جاتی ہو۔ اسلام انسان کو انسان کی حیثیت میں سامنے رکھتا ہے۔ اسلام انسان کو خلاف طبیعت کام پر مجبور کرتا ہے اور نہ اس کے فطری میلانات کو پکھلتا ہے، بلکہ وہ توازن اور اعتدال کے ساتھ فطرت انسانی کو مہذب بناتا ہے تا کہ فرد کی شخصیت فطری میلانات کے دباؤ اور اقدار عالیہ کے مطالبات کے درمیان بٹ کر نہ رہ جائے۔

اسلامی نقطہ نظر کے برعکس مغربی مفکرین اور فلاسفہ نے انسان کی قدر و منزلت کو اتنا گھٹایا کہ اسے جانوروں اور حیوانوں کی صف میں لاکھڑا کیا۔ ارسطو نے کہا کہ انسان دو ناکوں میں والا جانور ہے۔ "ڈیکارٹ" نے کہا کہ انسان ایک ایسی مشین ہے جس میں روح موجود ہے۔ "روسو" نے انسان کی تعریف کی تو انسان کو ایک وحشی درندہ قرار دیا جسے سدھایا بھی جاسکتا ہے۔ "ہابز" نے انسانوں کو ایک دوسرے کے لیے بھیڑیا قرار دیا۔ "ہیوم" کے مطابق انسان کو ہمیشہ بد معاش ہی تصور کرنا چاہیے۔ "ڈارون" کے بقول انسان ایک اعلیٰ درجے کا حیوان ہے۔ "فرائڈ" نے کہا کہ انسان ایک ایسا جانور ہے جس کی جنسی جبلت منحرف ہو کر جاہلی عبادتی ہے۔ اور "سارٹز" نے کہا کہ انسان ایک ایسا جانور ہے جس کو عقل اور فہم سے بیگانہ بنا کر اس دنیا میں پھینک دیا گیا ہے۔ "حتیٰ کہ ہر ایک نے انسان کے بارے میں اپنی ذہنی پر اگندگی کے مطابق اظہار خیال کیا اور انسان جو کہ مہبود ملائکہ اور اشرف المخلوقات ٹھہرایا گیا تھا اس کو رذیل ترین مخلوق گردانا یا پھر اگر بہت زیادہ شکریم دی تو کسی نے اعلیٰ درجے کا حیوان قرار دیا۔

ایک مصری مسلم مفکر محمد قطب تحریر کرتے ہیں کہ فرائڈ نے انسان کو جبلوں اور خواہشوں کا مجموعہ بنا کر دراصل انسانیت کی تذلیل کی ہے۔ فرائڈ کی نظر میں انسان نہ اپنی مادی دنیا سے بالاتر ہو سکتا ہے اور نہ کسی فن کی تخلیق، فکر کی بلندی اور روح کی پرواز میں جبلی قیود سے آزاد ہو سکتا ہے۔ سوائے اس صورت کے کہ جبلی قوت کی راہ میں کوئی زبردست رکاوٹ پیدا ہو جائے اور وہ شہوتوں کو ابھرنے سے باز رکھے۔ (۳۰) ڈارون کے نظریہ انسانی حیات کا خلاصہ بیان کرتے ہوئے محمد اسماعیل رقطراز ہیں: "انسانی نفس، جبلی جذبات کے ہاتھوں میں ایک کھلونا ہے۔ حیوانی جذبات آزاد مظاہرہ کے متقاضی ہیں لیکن اخلاق اور تہذیب کی مصلحتیں ان پر قیود اور پابندیاں عائد کرنا چاہتی ہیں۔ ان غیر فطری پابندیوں کے تحت دسبے ہوئے جذبات ذہن انسانی میں گھٹن محسوس کرتے اور بغاوت پر مائل ہوتے ہیں لیکن تمدن کی کڑی بندشوں کی وجہ سے بغاوت کا مظاہرہ نہیں کر سکتے لہذا وہ ایک نفسیاتی کشمکش میں جٹلا ہو جاتے ہیں۔ تحت الشعور میں یہی فیر محسوس کشمکش نفسیاتی بیماریوں اور الجھنوں کا باعث بنتی ہے۔" (۳۱)

ڈارون کے نظریات نے انسان کی روحانی اقدار کو مجروح کیا اور فرائیڈ کے نظریات نے اخلاق مجیدہ پر تیشہ چلایا تو کارل مارکس (Karl Marks) نے سرمایہ دار اور مزدور کی کشمکش کو ہوادی اور انسانیت کے ناطے فرد کی آزادی کی جنگ لڑنے کی بجائے مزدور کی آزادی کا نعروں لگایا اور سرمایہ دار کے خلاف اعلان جنگ کر کے انسانیت کو مختلف طبقات میں تقسیم کرنے میں اپنا حصہ ڈالا۔ ہندو دھرم نے تو پہلے ہی انسانوں کے مختلف درجے (برہمن، ویش، کھشتری، شودر) وضع کر کے ان کے لیے الگ الگ دائرہ فکر و عمل مقرر کر رکھا ہے۔ اور ان تنگ دائروں سے باہر نکلنے کی کوشش کرنا گویا انسانیت کی حدود کو پھلانگنے کی کوشش کرنا ہے۔ اور اس کے لیے کڑی سزائیں بھی رکھی گئی ہیں۔ کوئی کام اپنی مرضی سے اور آزادی سے سرانجام دینا تو بہت دور کی بات ہے، اگر بے چارے شودر کے کان میں نہ چاہتے ہوئے بھی ”وید مقدس“ کی آواز پڑ جائے، جسے تلاوت کرنا صرف برہمن کا حق ہے، تو وہ شودر اس لائق ٹھہرا کہ اس کے کان میں سیسہ پھلکا کر ڈالا جائے۔ بدھ دھرم اور جین دھرم نے صرف اس انسان کو لائق احترام سمجھا جو مخصوص روپ سادھ کر ترک دنیا کرے۔ یسویت احترام آدمیت کا نعروں لگا کر میدان عمل میں آئی تو یسود کی نظر میں بھی صرف وہ چند افراد ہی قابل عزت ٹھہرے جو نسلاً ”یسودی ہوں۔ اور اس نے آج تک کسی غیر یسودی کو محترم انسان نچنے کی اجازت نہ دی۔ بیسائیت آئی تو اس نے معصوم انسان کو پیدائشی طور پر گناہ گار قرار دے کر احساس کمتری میں مبتلا کر دیا۔

بیسائیت میں فرد کی حیثیت کے بارے میں غلام احمد پرویز لکھتا ہے: ”بیسائیت کا بنیادی عقیدہ یہ ہے کہ ہر انسانی بچہ اپنے اولین ماں باپ (آدم و حوا) کے گناہ کا بوجھ اپنی پیچھے پر لاوے دنیا میں آتا ہے اور اس کے بعد یہ اس کے بس میں نہیں ہوتا کہ وہ اس بوجھ کو کسی طرح بھی اپنے اوپر سے اتار دے۔ بجز اس کے کہ وہ حضرت مسیح کے صلیبی کفارہ پر ایمان لائے۔ کیا آپ ان انسانوں کو جن کا دل ہر وقت اس احساس سے کچلا جا رہا ہے کہ ہماری کمر پر گناہوں کا ایسا بچھتاوہ ہے جسے ہم کسی طرح اتار ہی نہیں سکتے، آزاد انسان کہہ سکتے ہیں؟ کیا ایسا بے بس، بے کس، مجبور اور مقصور انسان، جو اس قدر انسانیت کش بوجھ کے نیچے دب رہا ہو اور پھر اس میں اتنی قوت بھی نہ ہو کہ وہ اس بوجھ کو اتار پھینکے، دنیا میں سر اٹھا کر چلنے کے قابل ہو سکتا ہے؟ کیا اسے کبھی بھی قلبی آزادی کی حقیقی مسرت نصیب ہو سکتی ہے؟ یہ تمہیں وہ محکم زنجیریں جن میں بیسائیت کا ہر فرد جکڑے ہوئے تھا اور اب تک جکڑے ہوئے ہے۔“ (۳۲)

اسلام ایک دین کامل اور مکمل ضابطہ حیات ہے۔ وہ فرد کی زندگی کو بہترین، باعزت اور با مقصد بنانے کے لیے انسانی زندگی کا کوئی پہلو نقشہ نہیں چھوڑتا جس کے بارے میں ہدایات نہ دی

ہوں۔ اسلام فرد کو زندگی گزارنے کے لیے پورے حقوق اور آزادی دیتا ہے لیکن اس نے فرد کی آزادی کا ایک ضابطہ مقرر کیا ہے جو آزادی فرد کے تحفظ کا ضامن ہے تاکہ معاشرہ میں توازن و اعتدال برقرار رہے۔ اسلام کا بلند تر مقصد یہ ہے کہ فرد کے نفس میں توازن اور اعتدال پیدا ہوتا کہ فرد کے اعتدال سے معاشرے میں توازن پیدا ہو اور معاشرے کے توازن سے پوری انسانیت میں توازن پیدا ہو جائے۔ چنانچہ اسلام انسان کو بلندی کی طرف لے جاتا ہے تاکہ اس کے دنیوی اور مادی میلانات میں توازن پیدا ہو سکے۔ مگر اس قدر تیزی اور شدت سے رفعت کی جانب نہیں لے جاتا کہ انسان کا دنیا سے رابطہ ہی منقطع ہو جائے اور مطلوبہ توازن پیدا نہ ہو سکے۔ اسلام کی عائد کردہ بندشیں معاشرے کا ایک رکن ہونے کی حیثیت سے بھی فرد کے مفاد میں ہیں کیونکہ معاشرہ فرد کی ایسی نفسیاتی ضرورت ہے جس سے گریز ممکن نہیں۔ اس لیے اگر معاشرے کی بہتری کے لیے فرد پر کچھ حدود و قیود لگائی جائیں تو وہ بھی فرد کے وجود پر کوئی زیادتی نہیں، اس لیے کہ معاشرہ بھی تو افراد سے مل کر بنتا ہے جہاں اسلام انسان کے فطری محرکات تسلیم کرنے میں عیسائیت سے ممتاز ہے وہاں اسلام شہوتوں پر پابندی لگا کر فاسد مغربی افکار سے بھی ممتاز ہے۔ اور یہی وہ مقام ہے جہاں سے اسلام اور نفسیات کے مغربی مکاتب کی راہیں جدا ہوتی ہیں۔ یورپ کے ذہنی غلام اور تہذیب مغرب کے پرستار اسلام پر اعتراض کرتے ہوئے کہتے ہیں کہ ہم انسان پر اس قدر بوجھل بندشیں کیوں عائد کریں۔ کیوں نہ اسے آزاد چھوڑ دیں تاکہ وہ بخوبی دنیاوی زندگی سے لطف اندوز ہو کر اور جسمانی دباؤ سے آزاد ہو کر جوش و جذبے کے ساتھ پیداواری عمل میں مصروف ہو سکے۔ معترضین اگر ذرا سا بھی غور سے دیکھیں تو انہیں معلوم ہو جائے گا کہ اسلام نے جو حدود و قیود متعین کی ہیں وہ فرد اور معاشرہ دونوں کے وجود کے تحفظ کے لیے لازم ہیں۔ جیسے کسی پہاڑی راستے کے گرد لگائی ہوئی حفاظتی باڑ کو کوئی ترقی پسند یہ سمجھے کہ وہ باڑ ڈرائیونگ کی آزادی میں رکاوٹ اور بے جا پابندی ہے۔ حالانکہ یہ باڑ تو اسے ہزاروں فٹ گہرے اس کھڈ میں گرنے سے بچانے کے لیے تحفظ کے طور پر لگائی گئی ہے۔ جس کی گہرائی کا اندازہ ڈرائیور کو بھی نہیں ہوتا حفاظتی باڑ لگانے کی ضرورت تو اسے محسوس ہوئی جس نے اس تمام پہاڑی علاقے اور راستوں کا سروے کیا ہوا ہے اور وہ اس تمام علاقے کے معاملات درست رکھنے کا ذمہ دار ہے۔ بالکل اسی طرح اللہ تبارک و تعالیٰ جو کہ فرد کی تخلیق کے علاوہ پوری کائنات کا تنها خالق و مالک ہے، وہی اس کائنات کا نظام درست چلانے کا ذمہ دار ہے۔ وہی جانتا ہے کہ کن راستوں پر چلنے میں انسان کی بقا اور دونوں جہانوں کی فلاح ہے۔ جن راستوں پر چلنے میں آزاد فرد کی بقا کو خطرہ ہو، یہ اندیشہ ہو کہ ان راستوں پر آگے جانے سے انسان ظلمت و گمراہی اور ذلت و

پستی کی اتھاہ گمراہیوں میں گرجائے گا اور معاشی، معاشرتی، سیاسی اور اخلاقی طور پر اس کی موت واقع ہو جائے گی، ان راستوں کے آگے حفاظتی بند بنا دینا ہی درحقیقت فرد کی آزادی کا تحفظ ہے۔ چنانچہ قادر مطلق نے کمال خیر خواہی سے انسانیت کے لیے وہ انقلابی تعلیمات مہیا کیں جن پر عمل پیرا ہو کر انسان تمام خطرات سے بے پرواہ، آزاد فضا میں سانس لے سکے اور ترقی کی راہوں پر گامزن ہو کر انسانیت کی معراج کو پالے۔

معاشرتی طور پر فرد کی آزادی کو جتنی اہمیت اسلام نے دی ہے اتنی کسی اور مذہب نے نہیں دی۔ اس کا واضح ثبوت یہ ہے کہ اسلام سے قبل جبکہ دوسرے مذاہب کا ستارہ عروج پر تھا، لیکن پورا معاشرہ آقا و غلام کے دو طبقات میں تقسیم ہو چکا تھا۔ غلام ہر طرح کے حقوق سے محروم تھا جبکہ آقا کو بے پناہ حقوق و اختیارات حاصل تھے۔ ان حالات میں صرف دین اسلام ہی تھا جس نے فرد کو غلامی کے طوق سے نجات دلائی اور آزادی کو اس حد تک اہمیت دی کہ اسلامی تعلیمات میں مختلف امور کے سلسلے میں غلام کی آزادی کو بطور شرط مقرر کیا تاکہ بلا واسطہ اور بالواسطہ ہر طریقے سے فرد کو غلامی سے آزاد کرایا جائے۔ اگر قتل خطا اور گناہ کے کفارہ کا ذکر ہوا تو اسلام نے غلام کی آزادی کو مد نظر رکھا۔

و من قتل مومنا خطا فتحریر رقبة مومنة (۳۳)

میاں بیوی کے مابین ظہار کا مسئلہ پیدا ہوا تو اس کا حل بھی غلام کی آزادی میں رکھا۔

والذین یظہرون من نساء ہم ثم یعودون لما قالوا فتحریر رقبة (۳۴)

اگر کسی نے قسم کھائی اور اس کو پورا نہ کیا تو اس کا کفارہ بھی غلام کی آزادی رکھا۔

لا یواخذکم اللہ باللغو فی ایمانکم و لکن یواخذکم بما عقدتم الایمان فکفازتہ اطعام عشرۃ مسکین.... او تحریر رقبة (۳۵)

اگر کوئی روزہ رکھ کر توڑ بیٹھا تو اس کے کفارے میں بھی غلام کی آزادی کو اولیت حاصل رہی (۳۶) زکوٰۃ جو کہ ارکان اسلام میں بنیادی اہمیت کی حامل ہے اس کے مصارف میں بھی مکاتیب (جو غلام قیمت دے کر آزاد ہونا چاہے) کو شامل کیا۔

والذین یتبعون الکتب مما ملکتم ایمانکم فکاتبوہم ان علمتم فیہم خیرا وانوہم من مال اللہ الذی انکم (۳۷)

غلامی کے خاتمہ کی مندرجہ بالا صورتیں پیدا کرنے کے علاوہ اسلام نے رضائے الہی کی خاطر غلاموں کی آزادی کو اصل نیکی قرار دیا اور ایسا کرنے والے کو اجر و ثواب کا مستحق قرار دیا۔

ولکن البر من امن باللہ... واتى المال علی حبه... و فی الرقاب (۳۸)

غرضیکہ اسلام نے فرد کو آزادی جیسی نعمت عظمیٰ عطا کرنے کے لیے ایسے انتظامی اقدامات کیے جس کے نتیجے میں اسلام ایک قلیل عرصے میں ہی غلامی کو جڑ سے ختم کرنے میں کامیاب ہو گیا۔ یہ فرد کی آزادی کی خاطر اسلام کا وہ عظیم کارنامہ ہے جس کی مثل پیش کرنے سے تاریخ انسانی قاصر ہے۔ اسلام نے فرد کو غلامی سے آزاد کرا کر بھی بے یار و مددگار نہیں چھوڑا۔ بلکہ آزادی کے بعد بھی فرد کی جان و مال اور اس کے حقوق کے تحفظ کی ضمانت دی ہے اور تحفظ کی یہ ضمانت کسی خاص طبقے یا محض مسلمانوں کے لیے نہیں بلکہ نسل انسانی کے لیے ہے۔

من قتل نفسا بغير نفس او فساد فی الارض فکا نما قتل الناس جميعا (۳۹)
اسلامی ریاست کے ہر شہری کو بلا امتیاز اپنی پسند کے مطابق کسی بھی جگہ سکونت اختیار کرنے اور عام حالات میں مملکت سے باہر دنیا کے کسی بھی حصے میں آنے جانے کی آزادی ہے۔ کسی فرد پر کوئی پابندی نہیں کہ وہ کسی خاص جگہ رہے۔

و من یہا جدر فی سبیل اللہ یجد فی الارض مرغما کثیرا وسعة (۴۰)
الغرض اسلام نے معاشرتی طور پر فرد کو مکمل آزادی سے لطف اندوز کرنے پر اس حد تک زور دیا کہ کسی کے گھر میں بغیر اجازت داخلے کو ممنوع قرار دے دیا۔

یا ایہا الذین امنوا لا تدخلوا بیوتا غیر بیوتکم حتی تستانسوا (۴۱)
یہاں آکتاب مال اور صرف مال پر کچھ حدود اور پابندیاں بھی عائد لی ہیں۔ ان حدود و قیود کا فلسفہ وہی ہے جو پہلے بیان ہو چکا ہے۔ اسلام نے انفرادی ملکیت کے فطری حقوق کو اس حد تک جائز قرار دیا ہے جس سے انتہائی مفاد پر زد نہ پڑے۔ اور معاشرے میں معاشی توازن و اعتدال پیدا کرنے اور معاشی نقلات و تفرق ختم کرنے کے لیے ایک متوازن نظام دیا۔ اسلام نے تقسیم دولت کا وہ منصفانہ نظام دیا ہے جس سے دولت اور سرمایہ چند ہاتھوں میں مرکوز ہو کر نہیں رہ جاتا۔ اور معاشرہ معاشی طور پر دو متضاد طبقوں میں تقسیم ہونے سے بچ جاتا ہے۔ اور فردیت و اجتماعیت میں ایک توازن اور اعتدال کی فضا قائم ہو جاتی ہے۔

کی لا یکون دولة بین الاغنیاء منکم (۴۲)

فرد کی سیاسی آزادی چند الہامی قوانین اور اصولوں کی تابع ہے۔ یہ اصول اور ضابطے وہی ہیں جو فرد کے مفادات کا تحفظ بھی کرتے ہیں اور ایک اعلیٰ فلاحی معاشرے کی تشکیل میں بھی نمایاں کردار ادا کرتے ہیں۔ اسلام نے نیابت الہی کے تحت فرد کو حکمرانی کے اختیارات تفویض کیے ہیں۔ یعنی اسلامی ریاست کا حکمران ایک مطلق الحنان حکمران نہیں بلکہ قانون الہی کی پیروی کرنے

والا اور ان کے عملی نفاذ کا ذمہ دار ہے۔ اسلام میں حکمران کسی طبقے، کسی خاندان اور کسی گروہ کا نمائندہ نہیں ہے بلکہ مسلمان حکمران مسلمانوں ہی میں سے ایک شخص ہوتا ہے جسے مسلمان باہمی مشورے سے اور اپنی پوری آزادی سے منتخب کرتے ہیں اور اس لیے کرتے ہیں کہ وہ اللہ کے قانون کو نافذ کرے (نہ کہ اپنے قانون کو) اور اس شریعت الہی کو برپا کرے جس کی نظر میں تمام انسان انسانی شرافت اور حقوق انسانیت میں برابر ہیں۔ اس میں حاکم کے اتنے ہی حقوق ہیں جتنے دیگر افراد کے ہیں اور حکمران کو صرف اس قدر امتیاز حاصل ہے کہ وہ لوگوں کا نگران اور ان کا محافظ ہے۔ اسلام نے ہر فرد کو ریاست اور حکومت پر تنقید کرنے کی عام آزادی دی ہے۔ لیکن اس کے ساتھ فرد کے لیے امیر کی اطاعت بھی فرض قرار دی تاکہ نظم اجتماعیت قائم رہ سکے اور معاشرے میں بد امنی، بے سکونی اور قانون شکنی کے محرکات پیدا نہ ہو سکیں مگر یہ اطاعت بھی مشروط ہے۔

لا طاعة لمخلوق في معصية الخالق (۴۳)

ایک عام شہری کو آزادی دی گئی ہے کہ وہ قانون الہی سے انحراف کی صورت میں خلیفہ کا سرعام احتساب کر سکے۔ بلکہ اس عمل کو افضل جہاد قرار دیا۔

ان من اعظم الجهاد كلمة عدل عند سلطان جائئ (۴۴)

اسلام نے فرد کی سیاسی آزادی کا اتنا خیال رکھا کہ فرد پر کوئی خاص سیاسی نظام مسلط نہیں کیا بلکہ چند رہنما اصول دے کر سیاسی نظام مرتب کرنے میں فرد کی رائے اور مشورے کی اہمیت کو و امر ہم شوری بینہم (۴۵) نیز و شاور ہم فی الامر (۴۶) فرما کر تسلیم کیا اسلام ایک دین فطرت ہے۔ فطرت کے انہی تقاضوں کے مطابق انسان کی تخلیق کی گئی اور اسے عقل و شعور جیسی نعمت عظمیٰ سے نوازا گیا جس کی بدولت اسے حق و باطل، نور و ظلمت، خیر و شر، بھلائی و برائی اور نیکی و بدی میں تمیز کرنے کی صلاحیت عطا کی گئی۔ اسلامی تعلیمات کے ذریعے خسران و نقصان اور فلاح و نجات کے تصور سے بھی آگاہ کر دیا گیا اور اس کے بعد فرد کو مذہبی طور پر آزاد چھوڑ دیا گیا کہ وہ اپنی عقل و فہم کے مطابق چاہے تو خسران کا راستہ اختیار کرے، چاہے تو نجات کا۔

لا اکراه فی الدین قد تبیین الرشد من الغی (۴۷)

اسلام کے مطابق فرد مذہبی طور پر اس حد تک آزاد ہے کہ وہ اسلامی ریاست کے اندر رہتے ہوئے بھی جس مذہب پر چاہے کاربند رہ سکتا ہے۔ ریاست کے فرائض میں شامل ہے کہ وہ غیر مسلموں کے حقوق کا تحفظ کرے اور ان کی عبادت گاہوں اور مقدس مقامات کی حفاظت کی

ضمانت بھی دے۔ مگر جب کوئی فرد دائرہ اسلام میں داخل ہو جائے تو وہ کچھ اسلامی تقاضوں کا پابند ہو جاتا ہے۔ لیکن اس صورت میں بھی فرد کو اسلام نے یہ آزادی عطا کی ہے کہ وہ حدود اسلام کے دائرے میں رہتے ہوئے اپنے مذہبی مسائل کے متعلق تصرفات میں آزاد ہے۔ فرد کے لیے ہر وہ عمل اور ہر وہ سوچ جائز ہے جو خلاف عقیدہ نہ ہو اور مفادِ عالمہ کے منافی نہ ہو۔ اسلام نے تو اعتقادی پہلو میں بھی صرف اصول عام ہی کو مد نظر رکھا ہے کہ خدا ایک ہے اور تمام انسان صرف اسی کے بندے ہیں اور اس کے بعد کی تفصیلات فرد پر چھوڑ دی ہیں۔ مسیحی کلیسا کی طرح لوگوں کو کچھ مخصوص افکار رکھنے پر مجبور نہیں کیا کہ جو یہ افکار نہ رکھے وہ مسیحیت سے خارج سمجھا جائے۔ جبکہ بذاتِ خود یہ افکار عملی لحاظ سے درست بھی نہیں ہیں اس جبر کا نتیجہ یہ ہوا کہ مسیحی قوم کلیسا اور مذہب دونوں ہی سے باغی ہو گئی اور اکثریت نے مادر پدر آزادی پر مشتمل سیکولر تصورات کو اپنا لیا۔ ان بنیادی تصورات کا نعرہ چند مغربی مفکرین پہلے ہی بلند کر چکے تھے، اس طرح بے قید آزادی کے ان طے بطلے رجحانات نے مغربی معاشرہ کی بنیاد ان تین نکات پر رکھی کہ عورتوں اور مردوں میں مساوات ہو، عورتوں کا معاشی استقلال اور دونوں صنفوں کا آزادانہ اختلاط۔ ان تین بنیادوں پر معاشرت کی تعمیر کا جو نتیجہ ہونا چاہئے تھا وہی ہوا۔ مساوات کے معنی یہ سمجھ لیے گئے کہ عورت اور مرد نہ صرف اخلاقی مرتبہ اور انسانی حقوق میں مساوی ہوں بلکہ تمدنی زندگی میں بھی عورت مرد کے شانہ بشانہ چلے۔ عورت کے معاشی استقلال نے اسے مرد سے آزاد اور بے نیاز کر دیا اور اس کے بعد دونوں کی زندگی میں بجز ایک شہوانی تعلق کے اور کوئی ربط ایسا باقی نہ رہا جو ایک دوسرے کے ساتھ وابستہ رہنے پر مجبور کرتا ہے۔ مردوں اور عورتوں کے آزادانہ اختلاط سے عربی، فاشی، اور جنسی بے راہ روی کا ایسا سیلاب آیا کہ معاشرتی و اخلاقی اقدار خس و خاشاک کی طرح بہہ گئیں۔ تعلیمی نظام، جو کہ ایسا عمل ہے جس سے انسانی سیرت و کردار کی تشکیل ہوتی ہے اور افراد کے اخلاق سنور جاتے ہیں۔ اس پر بھی جب مغرب کی بے لگام آزادی کا سایہ پڑا تو اس نے افراد کی تعمیر کرنے کی بجائے ان کے سیرت و کردار اور اخلاق تباہ کر کے رکھ دیئے۔ ترقی پسندی اور آزادی کی اس لہر میں نام نہاد فلاسفہ اور ماہرین کام آئے جنہوں نے یہ تعلیم دی کہ شرم و حیا اور عفت و عصمت کی قدریں سب اضافی چیزیں ہیں ان پرانے بندھنوں کو توڑ دو اور ان سے آزادی حاصل کرو۔ انتہا یہ کہ جدید مغربی مفکرین نے ایسے فتوح خیالات کو اخلاقی تربیت کا ذریعہ خیال کیا۔ برطانیہ کے مشہور ماہر تعلیم اور فلسفی برٹنڈرسل (Burtrand Russal) نے تعلیمی نظام کی بہتری کے لیے تجویز پیش کی کہ ”مجھے یقین ہے کہ اگر یونیورسٹی کے اکثر طلباء عارضی بے اولاد شاہی کر لیا کریں تو یونیورسٹی کی زندگی اخلاقی اور ذہنی

اعتبار سے بہتر ہو جائے۔^(۲۸) معاشرتی سطح پر اس تصور فکر و آزادی نے جو گل کھلائے اس کی انتہاء یہ ہے کہ بیسویں صدی کی تیسری دہائی میں ایک جرمن ڈاکٹر ہرشفیلڈ (Hershefeld) ہم جنسیت اور غیر فطری فعل کے جواز کا نظریہ لے کر اٹھا اور بہت سارے لوگوں کو اپنا ہم نوا بنا لیا۔ بالآخر جرمن پارلیمنٹ نے کثرت آراء سے لواطت (غیر فطری فعل) کو ایک جائز قانونی فعل کا درجہ دے دیا۔

معیشت میں بے قید اور لامحدود آزادی نے کئی ایک برائیوں کو جنم دیا سرمایہ داری اور کپیٹلزم کی بنیاد ہی یہی تصور آزادی بنا۔ لامحدود ملکیت کے تصور نے کساد بازاری، اجارہ داری اور سرمایہ داری کی راہ ہموار کی۔ دولت اور سرمایہ چند ہاتھوں میں مرکز ہو کر رہ گیا۔ سرمایہ دار نے اس بے قید اور مطلق آزادی کے فلسفہ سے فائدہ اٹھا کر جائز و ناجائز ذرائع سے مال جمع کر لیا۔ جس کی بدولت پوری دنیا غربت و افلاس میں مبتلا ہو گئی۔ دولت کی ناہموار تقسیم، سرمایہ داروں کی عیاشی، غریبوں کی فاقہ کشی اور اخلاقی قدروں کے فقدان نے کارل مارکس کے نظریہ اشتراکیت کے لیے زمین ہموار کرنی شروع کر دی۔ مزدور کی بے بسی جب انتہاء کو پہنچ گئی تو اس نے غضب ناک ہو کر کوٹ لی اور ہر قید و بند کو توڑ کر وحشی جانوروں کی طرح ایسا آزاد ہوا کہ سرمایہ دار سرمایہ دار کے ساتھ مذہب و اخلاق سبھی کو تہ تیغ کر کے رکھ دیا۔ روس کے خونیں انقلاب میں سرمایہ داروں کے ساتھ مذہب و اخلاق سبھی کو تہ تیغ کر کے رکھ دیا۔ روس کے خونیں انقلاب میں لاشوں پر اشتراکی مزدوروں نے ایک ایسی تنظیم تعمیر کی جس میں سرمایہ داری کے ساتھ مذہب اور خدا کو بھی خیرباد کہہ دیا گیا۔ ڈارون کے نظریہ ارتقاء کی روشنی میں انسان اپنے حیوانی آباؤ اجداد کی خصلتوں کی طرف عود کرنے پر مجبور تھا۔ جنگل کے قانون کا نفاذ اس کا لازمی نتیجہ ہے۔ آج مغربی اقوام یو این او میں تمام بین الاقوامی مسائل اسی قانون کے تحت حل کیا کرتی ہیں، مظلوم اقوام کی کوئی شنوائی نہیں، زبردست قومیں کھاتی بھی ہیں غراتی بھی ہیں اور رائے شماری کے وقت مظلوم قوموں کو ہی مجبور بھی کرتی ہیں کہ ظالم کے حق میں ووٹ دیں ورنہ اپنے انجام کی فکر کریں۔ ایک نہیں ہزاروں مسئلے اس کے شاہد ہیں۔ تفصیلات سے تمام عالم کے اخبار بھرے پڑے ہیں۔

اسلام ہی ایک ایسا دین ہے جو معاشرے کے ہر فرد کو، چاہے اس کا تعلق کمزور طبقے سے ہو یا طاقتور طبقے سے، حاکم سے ہو یا محکوم سے، امیر سے ہو یا غریب سے، آزادی کے یکساں مواقع فراہم کرتا ہے۔ اور اس کی نظر میں ہر فرد معاشی، سیاسی، فکری اور معاشرتی طور پر آزاد ہے۔ اور اسلام اس آزادی کے تحفظ کی ضمانت بھی دیتا ہے۔



ماخذ و مصادر

- ۱- ابن منظور، ابو الفضل محمد بن مكرم، لسان العرب، دار بيروت، ۱۹۵۵ء ج ۳، ص ۱۸۱
- ۲- راغب اصفهانی، امام، مفردات فی غریب القرآن (ترجمہ محمد عبدہ الفلاح) مکتبہ قاسمیہ، لاہور، ص ۲۱۱
- ۳- لوئیس، المنجد، دار الاشاعت، کراچی نمبر ۱، ۱۹۶۰ء، ص ۲۳۷
- ۴- جبران مسعود، الراشد، بیروت، ۱۹۶۳ء، ص ۵۶۳
- ۵- انسائیکلو پیڈیا آف فلاسفی، فری پریس نیویارک، ۱۹۶۷ء، ج ۳، ص ۲۲۱
- ۶- انسائیکلو پیڈیا آف سوشل سائنسز، ج ۹، ص ۳۳۲
- ۷- Laski, H. J. A Grammer of Politics, London 1970, P 142
- ۸- سید اصغر علی شاہ جعفری، مشرق و مغرب کے سیاسی افکار، ص ۲۲۳
- ۹- L. C. Wanlas, Gattell's History of Political Thought, London 1964. P 346
- ۱۰- موودودی، ابو الاعلیٰ، مولانا، اسلامی ریاست، ص ۴۰۸
- ۱۱- اللہ داد نام، عصری جذبہ آزادی، ص ۱۸
- ۱۲- القرآن الحکیم، الاعراف: ۱۵۷
- ۱۳- القرآن الحکیم، آل عمران: ۷۹
- ۱۴- القرآن الحکیم، الانعام: ۱۱۵
- ۱۵- القرآن الحکیم، الزلزال: ۷، ۸
- ۱۶- القرآن الحکیم، البلد: ۱۰
- ۱۷- القرآن الحکیم، النجم: ۳۹، ۴۰
- ۱۸- القرآن الحکیم، فاطر: ۱۸
- ۱۹- محمد شفیع، مفتی معارف القرآن، ج ۸، ص ۷۷۵
- ۲۰- القرآن الحکیم، التین: ۴
- ۲۱- محمد شفیع، مفتی معارف القرآن، ج ۸، ص ۷۷۵
- ۲۲- القرآن الحکیم، بنی اسرائیل: ۷۰
- ۲۳- القرآن الحکیم، الاعراف: ۱۷۹
- ۲۴- القرآن الحکیم، البقرہ: ۳۳
- ۲۵- القرآن الحکیم، لقمان: ۲۰

- ۲۶- القرآن الحکیم، المائدہ: ۳۲
- ۲۷- القرآن الحکیم، المائدہ: ۳۲
- ۲۸- مودودی، سید ابوالاعلیٰ، تفہیم القرآن، ج ۲، ص ۵۰۵
- ۲۹- صلاح الدین محمد، بنیادی حقوق، ص ۲۰۰
- ۳۰- محمد قطب، اسلام اور جدید مادی افکار (مترجم ساجد الرحمن کاندھلوی) ص ۵۸
- ۳۱- محمد اسماعیل، رسول عربی اور عصر حاضر، ص ۳۲۶
- ۳۲- غلام احمد پرویز، منشور آزادی، ص
- ۳۳- القرآن الحکیم، النساء: ۹۲
- ۳۳- القرآن الحکیم، الجارہ: ۳
- ۳۵- القرآن الحکیم، المائدہ: ۸۹
- ۳۶- البخاری، محمد بن اسماعیل، الجامع الصحیح، کتاب الصوم، ج ۱، ص ۶۸۸
- ۳۷- القرآن الحکیم، النور: ۳۳
- ۳۸- القرآن الحکیم، البقرہ: ۱۷۷
- ۳۹- المائدہ: ۳۳
- ۴۰- النساء: ۱۰۰
- ۴۱- النور: ۲۷
- ۴۲- الحشر: ۷
- ۴۳- مسلم بن الحجاج القشیری، الجامع الصحیح، کتاب الامارۃ
- ۴۴- ترمذی، ابو عیسیٰ محمد بن عیسیٰ، الجامع، ج ۳، ص ۴۱
- ۴۵- القرآن الحکیم، الشوری، ۳۸
- ۴۶- آل عمران: ۱۵۹
- ۴۷- القرآن الحکیم، البقرہ: ۲۵۶
- ۴۸- برٹنڈر سل، تعلیم اور معاشرہ (ترجمہ عبدالغفران) لاہور، ۱۹۶۳ء، ص ۱۳۷